

జాతి కథ

నరసరాజు వున్నాడు. అతడు చాలా మంచి మనిషి. హుందాగా వుండేందుకు అతడెప్పుడూ ప్రయత్నించడు, అయినా అతను దక్కాగావుంటాడు. మీదు మిక్కిలి నరసరాజు అందమైన మనిషి. నిలువెత్తున దబ్బపండు ఛాయలో మెరిసిపోయే మనివతను.

నరసరాజుకి గత చరిత్ర అంటూ వున్నది. చెప్పుకో దగ్గది అతని కాలేజీలోజులు. వాళ్ళకాసులో ఒకే అందమైన ఆడపిల్ల వుండేది, ఆ పిల్ల పేరు సీత.

వాళ్ళ కాలేజీలో కుర్రాళ్ళు చాలామంది ఒక్క సీతం కునే ప్రాణం పెట్టేవారు. ముఖ్యంగా వాళ్ళకాసు సర్వ కేళలా పచ్చగా అందంగా వున్నదంటే కారణం సీత అని తెలిసిననాడు నరసరాజు యెంతగానో ఆశ్చర్యపడ్డాడు. ఒక్కసీత, ఏబైమంది సందడికి అవలంబినమని తెలిసి సీతకి విలువయివ్వడం ప్రారంభించాడు.

సరిగ్గా అతనదెకున్నవీధిలో చివరియిల్లు సీతవాళ్ళది. కొంచెం వాతదీ. అయితేనేం, పెంకుటిల్లు! దూరాన్నుంచి చూచినా దగ్గి రేవుండి పరిశీలించినా ఆ ఇల్లు మాసిపోయినట్లు కనిపించేది. వాళ్ళదొడ్లో బాదంచెట్టు మాత్రం సీతలాగా అందంగా వుండేది.

నరసరాజుకి ఆ యింటిని, ఆ యింట్లోవున్న సీతనిచూచి నొచ్చుకునేవాడు. అంత అందమైన సీతకి ఆ మాసిపోయిన యిల్లు నచ్చలేదని అతనా దారివెంట వొచ్చే ప్రతిమాలూ అనుకునేవాడు.

నరసరాజు సీతమీద జాలివున్నట్టే దేవుడిమీద కొంచెం భయంఉన్నది. భయమెందు చేతంకూ. దేవుడు చాలా తమాషాలు చేయగలడనే సిద్ధాంతానికి సీతఅనే ఆడపిల్ల ఉదాహరణగా నిలిచిపోయిందావటాని. అంత అందమైనసీత అంత పేదరికంలో నివసించడం నరసరాజు కిష్టంలేదు.

వదో ఒకరోజున సీత లక్షాధికారిణైపోవాలి. సీత చేతులలో వందలూ పదులూ యెల్లప్పుడూ నలిగిపోతుండాలి. రాజభవనంలాటి బంగళాలో సోఫాలమీదా, పంకాలకిందా-దాస దాసీలమధ్య సీత బతకాలి. సీత అందం అప్పటికిగాని రాణింపుకు రాదు.

పేదరికమనే ఒక పెద్దమచ్చ సీత అందాన్ని ఏ కొంచెం మైనా భంగపరుస్తుందని నరసరాజు వృద్ధేశం. అందుచేత అతనలా అనుకునేవాడు.

నరసరాజెన్నడు తననిగురించి కలలు కనేవాడుకాదు.

అదతని కిష్టంలేదుకూడాను. ఏనాడైనా, ఏదైనా అందంగా
 వూహించాలని తాపత్రము పడితే అది కేవలం సీతగురించే
 అయ్యేది. చాలాకాలం గడచినతర్వాత సీతగురించి అతని
 ఆలోచనలు పెద్ద గ్రంథమైపోయినాయి గ్రహించి—అసలీ రక
 మైన కార్యక్రమం వెనక అతనికీ, సీతకీ యేదయినా బంధ
 మంటూ యేర్పడ్డమేమోనని ఆత్మపరీక్ష చేసుకున్నాడు. సీత
 అనే ఆడపిల్లమీద కేవలం జాలి అనేమాట వెనక మరే విధ
 మైన రంగూలేదనే పచ్చి నిజాన్ని అతను గర్వంగా వాప్తీసు
 కున్నాడు.

నరసరాజు వెనక అతని మనుషు లనేకమందివున్నారు.
 ప్రాణంపెట్టే ఆత్మీయులముందు సీతతో స్నేహం యేమంత
 చెప్పుకోదగ్గది కాదుగనక సీతతో స్నేహం చేయాలనే సాధా
 రణమైన కాలేజీ విద్యార్థిలా అతను ఆశలు పెంచుకోలేదు.
 అందుచేత అతను కేవలం “సీత స్నేహం”మనే ఒక మహా త్ర
 మైన ఆటలో ప్రేక్షకుడిగా మాత్రం మిగిలిపోయాడు.

నరసరాజు నాళ్ళకాసులో సీతముందు వెలిగిపోవాలను
 కునే కుర్రాళ్ళ జాబితాలో ప్రముఖుడు వెంకట్రావు ఈ
 వెంకట్రావు ఏ శ్రీమంతుల బిడ్డడోగాని యెల్లప్పుడు పచ్చగా
 కనిపించేవాడు. వెంకట్రావుని చూచినప్పుడంతా నరసరా
 జుకోసా గాలిమేడలు కట్టుకునేవాడు. భగవంతుడి దయవల్ల
 ఈ వెంకట్రావుకి సీతతో స్నేహం దిన దినాభివృద్ధిచెంది ఓ
 శుభముపలూర్తాన సీతని పెళ్ళిచేసుకునే నిర్ణయం కలిగితే —
 అవ్వుడికి సీతకి దిగులుండదు.

నరసరాజుకి సీత తండ్రి అనేకతడవలు కనిపించాడు. ఆయనెప్పుడూ తలొంచుకు నడుస్తూంటాడు. తలొంచును నడుస్తున్నప్పుడు ఆయనేదో భయంకరమైన బరువును మోస్తున్నట్లు నరసరాజుకి భ్రమ కలుగుతుంది. ఆయనలా తలొంచుకు నడుస్తున్నప్పుడేదో విషయం గాఢంగా ఆలోచిస్తున్నట్లు వుంటుంది.

సీత విషయమే ఆయన ఆలోచిస్తున్నట్లు గమనించి మరింత కుంగిపోయేవాడు నరసరాజు.

సీత తండ్రిపేరు సుబ్బరావుగా రే. సుబ్బరావుని అతి పేదరికంలోంచి కొంచెం పైకొచ్చిన మనిషికింద జమకట్టి కాలక్రమేణా యధాస్థానాన్ని అలంకరించిన పెద్దమనిషిగా భావించాడు నరసరాజు.

నరసరాజుకి ఆ యింటి విషయాలన్నీ తెలుసు. పని మనిషి నక్కమ్మ ఆ యింటి భోగట్లా అద్యంతం అతనికి మునుపెప్పుడో చెప్పింది అడిగింది నరసరాజు - యజమాని గనక మరేం దాచుండా చెప్పాడు, చెప్పి కొసమెరుపన్నట్లు సాలోచనగా నవ్వేసి.

“ఇన్నడుగుతున్నారు. అసలువిషయం చెప్పారుగాదే” అన్నది.

అప్పుడు నరసరాజు యిబ్బందిగా తలూపుతూ అనేకాడు.

“మరేంలేదు. సీత ... అదే, సీతమ్మ నాతోపాటు చదువుకుంటుందిలే, అందుకే అడిగాను మరేం లేదు.”

నర్సయ్య అసంతృప్తిగా అతని మాటలకించి వెళ్ళిపోయింది. అయినా, ఏ రోజు కారోజు సీత వాళ్ళ విషయ మేదో ఒకటి నరసరాజు చెవి నేస్తూనే వుంది.

సుబ్బరాజుగారు రిటైరయిన లెక్కల మాస్టారు. పేపరు మీద లెక్కల్లో ఆయనెప్పుడూ పరాజయం పొందలేదేమో గానీ, జీవితం లెక్కల్లో ఆయన చాలాసార్లు తప్పడం రివాజైపోయింది.

సుబ్బారావుగారికి నలుగు రాడపిల్లలు. ముగ్గురి పెళ్ళై లాగో చేయగలిగారు కానీ, మూడోకూతురు పెళ్ళయిన రెండో ఏడాదికే వైధవ్యాన్ని వెంట పెట్టుకుని పుట్టిల్లు చేరుకుంది. పుట్టింటికి వచ్చిన పడుచు వొద్ది సమానమూ విస్తలు కుట్టి సుబ్బారావుగారి సంపాదనలో కొంతైవా సాయపడుతోంది. మూడోకూతురు సౌభాగ్యం సుబ్బారావుగారికి కనువిప్పు కలిగించిన మీదట నాలుగో అమ్మాయి సీతని కాలేజీలో చేర్పించారు. ఆడది మగదక్షత మీద ఆధారపడకుండానే జీవితాన్ని సుందరంగా "గడుపుకు నేందుకు మార్గం చదువని ఆయనకి తట్టింది. అందుచేత ఆయన సీతకి ఆ ఏర్పాటు చేశారు. అందుచేతనే సీతమీద నరసరాజుకి అంత జాలి.

నరసరాజుకి ఒక్కోతడవ ఆవేశం ముంచుకొస్తుంది. అపళింగా సుబ్బారావుగారి దగ్గిరికెళ్ళి—

“మీకేం ఫరవా లేదు, లెక్కల మేస్టారు! మీ అమ్మాయి చాలా బాగా చదువుతోంది. ఫరవా లేదు. ఈ పరీక్షలోనే గాదు మరే పరీక్షలోనైనా మీ అమ్మాయి సునా

యాసంగా గట్టెక్కుతుంది. నన్నడుగుతే సీత జీవితానికొచ్చిన ధోకా ఏమీలేదని నేను చెప్తాను. కనక మీరలా తలొంచుకు నడవద్దు ఆ సమానమూ ఆలోచిస్తూ కనిపించవద్దు." అని హామీ యివ్వాలనిపించేది.

ఇంత మంచివాడు నరసరాజు. కానీ ఓనాడు పదిమంది కళ్ళలో చెడ్డవాడై పోయాడు. నచ్చిన పుస్తక మేదైనా తీసుకుందామని కాలేజీ లైబ్రరీకి వెళ్ళాడతను. ఆరోజు లైబ్రరీలో ఎవ్వరూ లేరు. సీత ఒక్కరి ఒకమూలగా కూర్చుని వుండడంతో అతనెంతో ఆనందించేడు. అయితే సీత సుబ్బారావు గారిలా తల దించుకొని ఏదో విషయమై గాఢంగా ఆలోచించడంతో కలవరపడ్డాడు కూడాను. పుస్తకమేదీ తీసుకోకుండానే సీతకు చాలా దూరంగా కూచుని సీతవేపు చూచాడు. అప్పుడామె తలెత్తి అతన్ని చూచింది. అంతే యిద్దరూ ఒకరినొకరు కొన్ని క్షణాలు అలా చూస్తుండి పోయారు.

అందమైన అమ్మాయికి మరింత అందమైన కళ్ళలో నీ శ్లేండుకుంచాడో నరసరాజుకి తోచలేదు గానీ, పూర్తిగా చలించి పోయాడు. లేచి నుంచున్నాడు,

“ఏడవకండేడవకండి! మీ రేడుస్తుంటే నే చూశ్శేను. మీ కష్టమేమిటో చెప్పండి. నేను మీ స్నేహితుల జాబితాలో లేనుగానీ ఓ మనిషిని. మీసాటి మనిషిని. నాతో మీకష్టం చెప్పుకోండి. అవసరమనుకుంటే నా సాయం మారు పొందండి. సందేహించకండి. అంతేగానీ, మీ కన్నీటిని నే చూశ్శేను. చెప్పండంటే. ఏమిటి మీ కష్టం?”

ఇన్ని మాటల్ని గుండెలో దాచుకుని కళ్ళతో అడిగాడు నరసరాజు. కళ్ళ భాస అర్ధం చేసుకోలేదేమో ఆమె అక్కడుంచి లేచి వెళ్ళిపోయింది; నరసరాజు అక్కడలాగే నిల్చుండి పోయాడు. కాసేపటికి బలమైన చేయొకటి అతని భుజాన్ని తట్టింది. ఉలిక్కిపడి చూశాడు.

ఎదుట వెంకట్రావు.

పేలవంగా నవ్వేసి చేతులు రెండూ ఒకదాని కొకటి రుద్దుకున్నాడు నరసరాజు.

“వా టే బ్యూటీఫుల్ రోన్ యూ ఆర్!” అన్నాడు వెంకట్రావు వెటకారంగా.

నరసరాజు రెండు పాదాలకీ మంచి ఖరీదైన చెప్పులు న్నాయి. అవి పుచ్చుకుని వెంకట్రావు దవడపళ్ళు రాలగొట్టెంత కోపమొచ్చిందతనికి. కానీ, వెంకట్రావుమీద నరసరాజుకున్న కారవం అంతపని చేయించలేదు. కనీసం రెండు మాటలైనా అని పోదామనుకున్నాడు నరసరాజు. ఏమని మాటాడాలో తోచక అక్కడనుంచి కదిలి వెళ్ళిపోయాడు. మరుసటి ఉదయం పనిమనిషి చెప్పింది - సీత కాలేజీ ఫీజు విషయమై గత రెండు రోజులుగా ఆ యింట్లో మనుషులు గొప్ప బాధపడిపోగా, ఆ ఉదయం ఎవరో వెంకట్రావనే కుర్రవాడు ఇంటికొచ్చి డబ్బిచ్చి వెళ్ళిపోయాట్ట. ఇదీ విషయం,

అదే విషయానికి సీత నిన్న కన్నీరు పెట్టుకున్నది. ఇదే విషయం సకాలానికి తెలుసుకున్న వెంకట్రావు యోగ్యుడు కనక సాయం చేయగలిగాడు.

నరసరాజుకి వెంకట్రావుమీద సదభిప్రాయం పెరిగిపోయిందప్పుడు. 'వాటె బ్యూటీఫుల్ రోగ్ యూ ఆర్!' అన్న వెంకట్రావు మాటకి అర్థంకూడా తెలిసిందప్పుడు.

* * * * *

లీలామహల్లో సినిమా వదిలారు. నెమ్మదిగా జనాన్ని తప్పుకుంటూ రోడ్డుమీదకొచ్చి నించున్నాడు నరసరాజు. భోంచేయాలనిపించడంలే దతనికి. సోడా తాగా లనిపించింది. మాపువేపుచూశాడు. మరంతే. అక్కడనుంచి చూపు మరల్చి లేకపోయా డతను.

అక్కడ సాడామాపు దగర పాతగొడుగుతో సహా బాగా వొంగిపోయి రెండు అరటిపళ్ళు కొనుక్కున్న సుబ్బారావు గారు రోడ్డు మీదకి రాబోయాడు. నరసరాజు గబగబా ఆయన్ని చేరుకుని అన్నాడు.

“నన్ను గుర్తు పట్టారా?”

సుబ్బారావుగా రతన్ని రెండు డాకాలు పరిశీలించి తే దన్నట్లు లిలూపారు.

“నరసరాజునండి... నేను... రెండేళ్ళక్రితం గోవింద రావుగా రింటిలో అద్దెకుండి చదువుకున్నా న్నేను. నరసరాజు నాపేరు. ఆ వీధి చివరో మీది...”

“బలే... గుర్తుకొచ్చేవు బాబూ! అవునవును. నీ పేరు నరసరాజు.” అన్నాడాయన నీరసంగా, పేలవంగా నవ్వేస్తూ.

“అంతా క్షేమమాండీ?”

ఆయన కామా, అవునుల మధ్య తలూపాడు.

“నేనిప్పుడు కాకినాడలో వున్నానండీ.”

“పెళ్ళయిందా బాబూ?”

“అహ... ఒక ఆడపిల్ల కూడాను.”

“ఇప్పుడేం చేస్తున్నావు?”

“కాంట్రాక్టులు చూస్తున్నాను. మా నాన్నగారేమో రెసు తీసుకుంటున్నారు. మొన్న మధ్యనే ఈ డిజిటల్ బ్రాంచి పెట్టాము. అందుచేతనే నేనిక్కడికి వచ్చాను.”

“మంచిది బాబూ! శ్రీమంతుడివై నా నన్ను గుర్తు పట్టి పలుకరించావు. అదే పదివేలు. వస్తా నాయనా, రైలుకి వేళయింది.”

“అదేమిటి? మీరీ వూళ్ళో తేరా?”

“ఇక్కడిల్లు అమ్మకుని గుడివాడలో మా పెద్దమ్మాయి దగ్గరున్నాం. ఇల్లమ్మకం తాలూకు పైకం కొంచెం రావలసి వస్తే యిలా వచ్చాను. వస్తా బాబూ!”

ఆయన రెండడుగులు వేసిన తర్వాత సరసరాజుకి అత నడగవలసిన మాట గుర్తుకొచ్చింది. అవకాశం చేయిదాటి పోతుండేమోనన్న బెంగచేత చాలా ఆదుర్దాగా పిలిచా డతను.

“సుబ్బారావుగారూ! ఒక చిన్నమాట. అవునండీ? మీ సీతగారికి పెళ్ళిచేశారా?”

ఆమాటతో సుబ్బారావుగారు చాలా మారిపోయేడు. తడారిపోయిన గొంతుకలో ఇంత బక్కకోపం రంగరించి అన్నారాయన—

“అయింది. దానిపెళ్ళితో నా పరువూ పోయింది బాబూ! కులంకాని వాడినది పెళ్ళిచేసుకుంది. కులంలో నేను తలెత్తుకోలేక సతమతమవుతున్నాను. నేను చచ్చి బతుకుతూన్న మనిషిని తెలుసా బాబూ! సీతని ఈ గుండెలమీద పెంచాను. కొండంతాళ పెట్టుకున్నాను. అదేం చేసిందిప్పుడు. పోనే బాబూ. నానోటినుంచి శోకాన్నే వినవలసి వస్తుంది. పోనే వెళ్ళిరానాయనా వెళ్ళిరా.”

సుబ్బారావుగారు రోడ్డుమీద వూగిపోతూ నడుస్తూంటే నరసరాజుకి తమాషాగానూ. జాలిగానూ వున్నది. అప్పుడతను అనుకున్నాడు.

“అయ్యాలెక్కలు మేష్టరు! సుబ్బారావుగారూ! ఇది రాతియుగంకాదు. మీకేం తెలీదు లాగుంది. సీత సుఖపడేందుకు మీరేంచేయలేరు. బి. ఏ. వ్యాసై నా. సీత వెట్టిచాకిరి చేస్తేనేగానీ వందరూపాయలు దొరకవు. ఆవందరూపాయలూ. హావ్వు ... అయ్యో సుబ్బారావుగారూ ఆ వందరూపాయల్లో అంత అందమైన సీత అందంగా బతుకుతుందనే ధీమా మీకేమైనవుందా ఏమిటి? అలా కాదనుకుని, డబ్బున్న మొగుడ్ని మీ ఎరికలో పట్టుకొచ్చి సీతకి పెండ్లి చేయండి చూదాం!

అంతేమేషా^బరూ అదంతే. ఇదంతా యుగధర్మం. సీత చేసిం దేమీ తప్పుకాదు. సీత యెవరో ఒకర్ని డబ్బున్న మనిషిని ప్రేమించి పెళ్ళి చేసుకుంటేనేతప్ప సుఖంలేదు. వెర్రి ఆలో చనలు మానుకుని, గుండెమీద చేయివేసుకుని తిన్నగా తలె తి నడవండి. ఇప్పుడేం జరిగిందని. మీరంతలా క్రుంగి పోతారు? బలేవారేనే!”

నరసరాజు ఆరోజు రాత్రి తృప్తిగా నిద్రపోయేడు.

నరసరాజు అండ్ బ్రదర్స్ నుంచి నరసరాజు బయట కొచ్చి నించున్నాడు. డ్రైవరు కారువెనక తలుపు తెరిచి పట్టు కుని వినయంగా నించున్నాడు. నరసరాజు కారులో కూచున్న తర్వాత, ఆ కారు నున్నటి సిమెంటు రోడ్డుమీద మె తగా పోతోంది. ఎన్నోసందులు తిరిగి ఒక ఆఫీసుముందు ఆగింది.

నరసరాజు కారు దిగాడు. టైనాట్ ని సర్దుకున్నాడు. తిన్నగా విజిటర్స్ హాల్లోకొచ్చి, విజిటింగ్ కారు డ్రైవరు చేతి కిచ్చి పంపాడు.

ఆ ఆఫీసు యావత్తూ కళకళలాడుతోంది. రెండేళ్ళక్రితం నరసరాజు వాళ్ళక్లాసుకూడా యిలాగే సందడిగా వుండేది. అక్కడ పనిచేసే వాళ్ళలో సగానికి సగం కుర్రవాళ్ళే. అయినా అంతా కుర్రాళ్ళే అనిపించేంత సందడి అక్కడ వున్నది, నరసరాజు మురిసిపోయాడు.

మెల్లిగా నవ్వేస్తూ మాటాడుతున్నారు. వాళ్ళందరిమధ్య ఓ
తైపుమిషనుంది, ఆ తైపుమిషనుముందు...

నరసరావు ఆ తైపువైపు ఇంకా చూస్తూనేవున్నాడు.

“ఇదేమిటి, మీ రిక్కడున్నారా? ఇక్కడ మీరు
మీరుద్యోగం చేస్తున్నారా? నాకిదినచ్చదు. మీ వారున్నా
రుగా? వారు శ్రీమంతులుకారా? అయ్యో సీతగారూ మీ
రుద్యోగం చేయడం నాకిష్టంలేదండి. మీరుద్యోగం చేసిఅలిసి
పోవడం నాకిష్టంలేదు. మల్లెపూవులా నిత్యం అతి సుమ
మారంగా మీరు బ్రతకాలి. ఈ తైపుమిషన్మీద మీపవిత్ర
మైన వేళ్ళెంత బండబారిపోయాయో గమనించాగా? వీల్లేదు
సీతగారూ. మీరుద్యోగం మానేయండి. ఒవరో ... మీరి
ఆఫీసులో వున్నారగుకనే వీళ్ళెంత మందిక్కడ ఉత్సా
హంగా వున్నాడు అర్థమైంది. నో... వీల్లేదు. మీరలిసిపోతూ
వీళ్ళెంతమందికి ఉత్సాహాన్ని పంచివ్వకూడదు. అంతే. అది
రూలు!”

నరసరాజింకా యెన్నెన్నో అనుకుంటున్న వేళ ఆఫీసు
జవానువచ్చి సలాంచేసి “దొర పిలుస్తుండు” అన్నాడు.

నరసరాజు అతన్ని వెంబడించాడు. ఆఫీసులో జనాభా
అంతా నరసరాజుని కళ్ళప్పగించి చూస్తున్నారు. ఎవరో ఒక
తను “నరసరాజు అండ్ బ్రదర్స్ లీడింగ్ కంట్రాక్టర్స్” అని
మరెవ్వళ్ళతోనో చెప్పడం వున్నాడు. దానిమీదట సీత తన
వైపుచూడడం జరిగింది. నరసరాజు సీతకళ్ళని దూరంనుంచే
పసికట్టేడు, ఆనాడు లైబ్రరీలోకూడా యిలాగే చూచింది

ఆనాడు సీతకళ్ళలో నీళ్ళున్నాయి. ఈనాడు అవిలేవు. ఆ స్థానంలో చెప్పలేనంత ఆశ్చర్య వున్నది, కొంచెమో గొప్పో ఆనందమూ వున్నది.

కాసేపటికి సీత తలని దించేసుకున్నది. నరసరాజు హృదయం తల్లడిల్లిపోయింది. విసురుగా దొరగదిలోకి అడుగు పెట్టేడు. అతను గదిలోకి వెళ్ళగానే, గదిలోవున్న దొర శౌరవంగా తేచి నించున్నాడు. నరసరాజ్ ఆఫీసుకి రావట మిదే మొదటిసారి. కాసీ, అవతలా దొర శౌరవంగా తేచి నించోడంతో నరసరాజు చేతిని ఉత్సాహంగా ముందుకి చాచి దొర చేతిని తాకాడు.

“నరసరాజు” అన్నాడు నరసరాజు.

“ది క్రేట్ ఏ నో?” అన్నాడు దొర. దొరపేరు కె. కె.

శర్మ!

“హేవ్ యువర్ సీట్ స్టీజ్” అని కూడా అన్నాడు

శర్మ.

ఇద్దరూ కూచున్న తర్వాత దొర బెల్టునొక్కేడు. ఒకడు ఆ గదిలో ప్రత్యక్షమయ్యేడు.

“టూ డ్రింక్స్?” అన్నాడు శర్మ.

ఆ ఒకడు గదిలోంచి పరుగెత్తుకుంటూ వెళ్ళిపోయాడు.

“మీ ఫాదరు మాకు బాగా తెలుసు. హా యీజ్ హి?”

“ఫర్లేదు, కులాసాగానే వున్నారు, నిన్న మీకు ఫోన్ చేసిన...”

“అఫ్కోర్స్... అఫ్కోర్స్,” అంటూనే బెల్లెనొక్కాడు. గదిలో మరొకను ప్రత్యక్షమయ్యేడు.

“సీతమ్మని పిలు. క్వీక్...”

ఆ మరొకడూ వెళ్ళిపోయేడు.

గదిలో పంకా తిరుగుతోంది. దొర అనబడే శర్మ కుర్రాఫీసరు. మంచి ట్రీమ్ముగా, నీటుగా వుండటంచేత — అతని తలనూనె తాలూకు మనోహారమైన గుబాళింపు ఆ గది నావహించింది. శర్మచో చాలా విషయాలు మనవి చేసు కుంటున్నాడు. నరసరాజు మాత్రం కేవలం సీత రాకకోసం ఎదురు చూస్తూండిపోయేడు.

శర్మ, మాటలమధ్యలో బెల్లెనొక్కేడు. కానీ, అప్పటికే మొదటివాడు రెండుడ్రైంక్సుతో గదిలో అడుగుపెట్టేడు. డ్రైంక్సు తీసుకుంటూ శర్మ అన్నాడు.

“సీతమ్మని రమ్మనోయ్? ఏంచేస్తుందక్కడ? బాతా ఖానీకిడి చోటుకాదని చెప్పు ఫోన్”

నరసరాజు తాగబోయే డ్రైంకుని ఆపి,

“ఫర్లేదు మరేం తొందరలేదు లెండి” అన్నాడు బెరుగ్గా.

“అయ్యో సీతా! నువ్వుంట నిరాదరణతో ఉద్యోగం చేస్తున్నావా? మీ వారెవరో చెప్పు” దవడపళ్ళు రాలగొట్టి

బుదిచెప్పాను. నువ్వుంత అవమానాన్ని భరిస్తూ ఉద్యోగం చేయడానికి వీలైందంటే" అనికూడా అనుకున్నాడు.

అంతలో సీత వచ్చింది. కొంచెం దూరంగా నించుంది. నరసరాజు కళ్ళచివర్నించి ఆమెని చూసేడు దేవత! ఈవిడ అమృతం తాగి వుంటుందంటే. లేపోతే, ఇంతహీనంగా ఒకచోట పనిచేస్తూగూడా తన సోకుమార్యాన్ని కించితు గూడా పోగొట్టుకో లేదులే ఏమిటరం?

"అవునండీ కబురంపి పది నిమిషాలైనా రాలేదు. మీరు యేమిటి చేస్తున్నారక్కడ" అన్నాడు శర్మ.

"అయ్యో, అయ్యో. పది నిమిషాలు కాలేదండీ శర్మ గారూ! మీరు తిప్పుకా్యానికి అబద్ధ మాడేస్తున్నారు. అనుకుని నొచ్చుకున్నాడు నరసరాజు.

సీత అన్నది —

"మావారొచ్చారు."

"నో...నో... ఏ డోంట్ వాంట్ యువర్ శాడ్ ఫోర్స్. నో అండ్ బ్రింగ్ దట్ కాంట్రాక్ట్ ఫైల్ నెంబర్ ఫోర్. క్విట్."

సీత వెళ్ళిపోయింది. శర్మ సీత గురించి మాట్లాడేడు.

"ఈ లేడిస్ తో యిదే యాతన రాజుగారూ! మనం వాళ్ళసేం అనగూడదు. టూ సెన్సిటివ్ దే ఆర్! ఈవిడ గారికోధర్త! (ఇక్కడ చాలా ఆశ్చర్యపోతూ అన్నాడతను.) తాగి తిరగడం తప్పించి మరో పన్నేదా మానవుడికి. పైగా వాళ్ళది లవ్ మ్యారేజిట. ఈవిడేమో అతగాడ్ని పెళ్ళి చేసు

కున్నందుకు శిక్షగా అతన్ని పోషించే బాధ్యత తీసుకుంది...”
శర్మ చాలా విషయాలు చెప్పాడు.

నరసరాజు కేడుపోచ్చినంత పనయింది.

లోలోన యేడుస్తూ అతను చాలా అనుకున్నాడు.

‘శర్మగారూ! మీ రన్యాయంగా మాట్లాడుతున్నారు. ఆడవాళ్ళు సెన్సిటివ్ గానే వుంటారు శర్మగారూ! అందులో సీత... సీత చాలా మంచిది శర్మగారూ! మీరా పిల్లనేం అనకండి. మీకో సిస్టరుండి, ఆ సిస్టరు జింట టార్చరూ అనుభవిస్తుంటే మీ కెలా వుంటుంది శర్మా? ప్రేమలో తప్పిన ఆడకూతురు సీత. జీవితం లెక్కల్లో వాళ్ళ నాన్నగారూ తప్పేరు. భార్యను పోషించలేని మొగడు వుండేం, చచ్చేం? పైగా ప్రేమించి పెళ్ళి చేసుకున్నాట్ట. పెళ్ళి. సీత - నువ్విక్కడింతగా అల్లాడిపోతున్నావా? వందలూ, పదులూ నీ చేతుల్లో నలిగి పోవాలనుకున్నాను. ఆఫ్టరాల లక్షలమీద జరిగే కాంట్రాక్టు ఫారాలు పూ రిచేస్తున్నావన్నమాట. సోఫాలు, పంకాలు, దాసదాసీలు - సీతా! నువ్వీ నాలుగు గోడలనుధ్య నాకు కనిపించి నన్ను బాధపెట్టేవు. నువ్వోడి పోయేవు. నీ మీద ఆశలు పెట్టుకుని నేనూ ఓడిపోయేను.’

ఆ వేళకి సీత కొన్ని కాగితాలు పట్టుకొచ్చి పేబిల్ మీద పెట్టి వెళ్ళిపోయేప్పుడు చివరిసారిగా నరసరాజు వేపు భయ భయంగా చూచింది. నరసరా జప్పుడు తల దించుకుని వున్నాడు.

సంతకాలు పూర్తయ్యాయి. పనీ పూర్తయ్యింది. శర్మేదో చెప్తున్నా మరేం వినిపించుకో కుండానే నరసరాజు గదినుంచి బయటపడ్డాడు. గది బయట టైపు మిషనోక్కటే (సాలది - మాసిపోయినదీను) వుంది. అక్కడ సీతలేదు.

నరసరాజు నడుస్తున్నాడు. విజిటర్స్ హాల్లోంచి సీత మాటలు వినిపించేయి.

“ప్లీజ్... నన్నిలా దగా చేయకండి మీరు.” అంటున్నది సీత.

“నే నెప్పుడూ నిన్ను దగా చేయలేదు సీతా. భార్య భర్తలమధ్య దగా ఎందుకుంటుంది దనలు? చివరిసారి. పెద్దవ సరం. కాదనకు.” అన్నవాడు వెంకట్రావు.

ఇద్దర్నీ చూసేడు నరసరాజు. ఆపశంగా వెంకట్రావు మీద కలియబడి దవడపళ్ళు తాలగొట్టేంత కోపమొచ్చింది.

“ఫూల్! నువ్వుకాదురా దగాచేస్తా నువ్వేరా దగా చేశావ్. అందమైన సీతని అన్యాయం చేసింది నువ్వురా రాస్కెల్! సీతని ఉద్ధరిస్తా వనుకున్నాను. ఆడదాని సంపాదనతో కులికే నువ్వు క్లాస్ వన్ రోగ్ వి. అవ్ట్. వెళ్ళిపోయిక్కొన్నుంచి. సీతా రండి మీరు. నాతో వొచ్చేయండి. నరసరాజు అండ్ బ్రదర్స్ కి మీరివాళ నుంచి పెర్సనల్ శక్రటరీ. మీ జీతం వెయ్యి రూపాయలు. ఫ్రీ క్వార్టర్స్. నాకాకు మీకిచ్చేస్తాను. కమాన్. మీ రొచ్చేయండి సీతా! మీరీ వక్కల మధ్య బ్రతకలేరు. వొచ్చేయండి ”

నరసరాజు సీతతో ఎన్నడూ మాట్లాడనట్లు, ఇప్పుడూ మాట్లాడలేదు. పైగా - ఇప్పుడది నిషేధం కూడాను. నరసరాజుప్పుడు పూర్తిగా శకుంతలమనిషి. అతినికో ఆడపిల్ల వున్నది. సంఘంలో మంచి పరపతి వున్నది. బ్యాంకులో లక్షల డబ్బు వున్నది. వీటన్నిటికంటే ముఖ్యం, కొన్ని కట్టుబాట్లు వున్నాయి. కనక అతనెప్పుడూ సీతతో మాట్లాడనే కూడదు.

అందుచేత, అతను మానంగా - ఏమీ జరగ లేదన్నట్లు వచ్చేసి కారెక్కేడు. కారు కదిలిం తర్వాతగాని అతను తన కనుకొలకుల్లో నిలిచిన నీటిని గమనించలేదు.

— ఆంధ్రజ్యోతి (వారపత్రిక) ప్రారంభ సంచికనుండి